

የመጀመሪያ ረቂቅ

አዋጅ ቁጥር ____/2017

የፌዴራል የገቢ ግብር አዋጅን ለማሻሻል የወጣ አዋጅ

በገቢ ግብር ስርአት ላይ ለውጥ በማድረግ የመንግስትን ገቢ አሰባሰብ ማሻሻል እና ለኢኮኖሚው እድገት እገዛ ማድረግ የሚቻል መሆኑ ስለታመነበት፤

ይህንን አላማ ከግብ ለማድረስ የታክስ ማስከፈያ መጣኔው ከወቅታዊው የኢኮኖሚ ሁኔታ ጋር የተጣጣመ እንዲሆን የሚያስችል ማስተካከያ ለማድረግ፤ የታክስ መሰረቱን ለማስፋት፤ ውጤታማ የሆነ የታክስ ማበረታቻ ስርዓት አጠቃቀም እንዲኖር ለማድረግ፤

ለታክስ ማጭበርበር ምቹ ሁኔታን ከፈጠሩ አፈጻጸሞች አንዱ በጥሬ ገንዘብ የሚፈጸም ክፍያ በመሆኑ፤ በዚህ እና በሌሎች መንገዶች ከታክስ ለመሸሽ የሚደረገውን ጥረት ለመከላከል በሚያስችል መንገድ የተወሰኑ የገቢ ግብር አዋጅ ድንጋጌዎችን በማሻሻል የታክስ ስርአቱ መሠረታዊ የታክስ መርሆዎችን ለማሳካት በሚያስችል መልኩ እንዲቀረጽ ማድረግ አስፈላጊ ሆኖ በመገኘቱ፤

በኢትዮጵያ ፌዴራላዊ ዴሞክራሲያዊ ሪፐብሊክ ህገ - መንግስት አንቀጽ 55(1) እና (11) በተደነገገው መሰረት የሚከተለው ታውጧል፡፡

1. አጭር ርዕስ

ይህ አዋጅ “የገቢ ግብር (ማሻሻያ) አዋጅ ቁጥር ____ / 2017” ተብሎ ሊጠቀስ ይችላል፡፡

2. ማሻሻያ

የፌዴራል የገቢ ግብር አዋጅ ቁጥር 979/2008 እንደሚከተለው ተሻሽሏል፦

1. ከአዋጁ አንቀጽ 2(27) ቀጥሎ የሚከተሉት አዲስ ንዑስ አንቀጽ 2(28) እና 2(29) ተጨምረዋል፦

2(28) “በጠቅላላ ገቢ ላይ የሚከፈል ግብር” ማለት በዚህ አዋጅ አንቀጽ 49 የተመለከቱት አነስተኛ ግብር ከፋዮች ከንግድ ስራቸው ባገኙት አመታዊ ጠቅላላ ገቢ ላይ ተሰልቶ ግብር የሚከፈልበት ቀለል ያለ የግብር ስርአት ነው።

2(29) “ከዲጂታል ይዘት ፈጠራ የሚገኝ ገቢ” ማለት አንድ ግለሰብ ወይም ድርጅት የቪዲዮ ማጋሪያ አገልግሎቶችን፣ የማህበራዊ ሚዲያ መድረኮችን፣ የድምጽ ማስተላለፊያ (ፖድካስት) አገልግሎቶችን እና የቀጥታ ስርጭት መድረኮችን ጨምሮ በአንላይን መድረኮች ላይ ዲጂታል ይዘትን በመፍጠር እና በማሰራጨት የሚያገኘው ማንኛውም የገንዘብ ወይም የገንዘብ ነክ ያልሆነ ገቢ ማለት ነው። ይህም የሚከተሉትን ገቢዎች ያካትታል፦

ሀ/ ማስታወቂያዎች እና ስፖንሰርሺፖች፤

ለ/ የምርት ስም ስምምነቶች እና ድጋፎች፤

ሐ/ የአጋርነት ግብይት እና የምርት ምደባዎች፤

መ/ የደጋፊዎች አስተዋጽኦ፣ የገንዘብ ስጦታዎች ወይም የብዙሃን የገንዘብ ማሰባሰብ (ክራውድ ፈንዲንግ)፤

ሠ/ የዲጂታል ወይም የአካላዊ ሽቀጦች ሽያጭ፤

ረ/ ለማስተዋወቂያ እንቅስቃሴ ምትክ የተገኙ ዕቃዎች ወይም አገልግሎቶች፤

ሰ/ ከዚህ በላይ ከተጠቀሱት ጋር ተመሳሳይነት ያላቸው ሌሎች ክፍያዎች።

2. የአዋጁ አንቀጽ 3 ንዑስ አንቀጽ 1 ተሰርዞ በሚከተለው አዲስ ንዑስ አንቀጽ 1 ተተክቷል።

“1/ ለዚህ አዋጅ አፈጻጸም ሲባል የሚከተሉት የግብር ከፋይ ደረጃዎች ይኖራሉ፤

ሀ) የደረጃ “ሀ” ግብር ከፋይ፤

1) ድርጅት፤ ወይም

2) ጠቅላላ አመታዊ ገቢው ብር 2 ሚሊዮን (ሁለት ሚሊዮን ብር) ወይም ከዚያ በላይ የሆነ ማንኛውም ሌላ ሰው፤

ለ) ደረጃ “ለ” ግብር ከፋይ የሚባለው ድርጅትን ሳይጨምር አመታዊ ጠቅላላ ገቢው ከብር 2 ሚሊዮን (ሁለት ሚሊዮን ብር) የሚያንስ ሰው ነው።”

3. ከአዋጁ አንቀጽ 3 ንዑስ አንቀጽ 3 ቀጥሎ የሚከተለው አዲስ ንዑስ አንቀጽ 4 ተጨምሯል

4/ ለዚህ አንቀጽ አፈፃፀም “ድርጅት” ማለት ኩባንያ፣ የመንግሥት የልማት ድርጅት ወይም ወይም ሌላ በኢትዮጵያ ወይም በውጭ ሀገር የተመሠረተ የሰዎች ድርጅት ሲሆን በሌሎች ሕጎች የሂሳብ ሰነድ እንዲይዝ የሚገደድ ድርጅትን ይጨምራል፤

4. የአዋጁ አንቀጽ 4 ንዑስ አንቀጽ 2(ሐ) እና 3 ተሽረው በሚከተሉት አዲስ አንቀጽ 2(ሐ) እና 3 ተተክተዋል፦

“2(ሐ) ማናቸውም ሰው ተቀጣሪዎችን ወይም ሌሎች ስራተኞችን በመመደብ የቴክኒክ አገልግሎት እና የምክር አገልግሎትን ጨምሮ የሚሰጠውን አገልግሎት በሚመለከት፤ አገልግሎቱ ወይም ተያያዥ የሆነው በኢትዮጵያ ውስጥ የሚከናወነው የንግድ ስራ በአንድ የግብር አመት ወይም በማናቸውም በአንድ አመት ጊዜ ውስጥ በጠቅላላው ድምር ከ91 ቀናት በላይ የተከናወነ ከሆነ፤

“3” የግንባታ ስራው የሚከናወንበት ቦታ፤ ፕሮጀክቱ ወይም የስራ እንቅስቃሴው በአንድ የግብር አመት ወይም በማናቸውም አንድ አመት ጊዜ ውስጥ ከ91 ቀናት በላይ የሚቆዩ እስከሆነ ድረስ የህንጻ ግንባታው የሚከናወንበት ቦታ ወይም የኮንስትራክሽኑ ስራ፤ የመገጣጠሚያው ወይም የተከላው ፕሮጀክት ወይም ከነዚህ ጋር የተያያዙ የቁጥጥር ስራዎች በቋሚነት የሚሰሩ ድርጅት እንደሆኑ ይቆጠራል፡፡

5. ከአዋጁ አንቀጽ 4 ንዑስ አንቀጽ 5 ቀጥሎ የሚከተለው አዲስ ንዑስ አንቀጽ 6 ተጨምሯል፡፡

“6/ ለዚህ አንቀጽ አፈጻጸም “የቴክኒክ አገልግሎት” ማለት የቴክኒክ፣ የአስተዳደር ወይም የምክር አገልግሎት ባህሪ ያላቸውን አልግሎቶች የሚያካትት ሲሆን፤ የሚከተሉትን ይጨምራል፦

ሀ) የሂሳብ አያያዝ፤

ለ) የኦዲት፤

ሐ) የኢኮኖሚ፤

መ) የፋይናንስ፤

ሠ/ የህግ፤

ረ) የአስተዳደር፤

ሰ) የኢንጂነሪንግ፤

ሸ) የአርኪቴክቸር፤

ቀ) የቅየሳ፤

በ) የኢንፎርሜሽን ቴክኖሎጂ፤ ወይም

ተ) በሌላ ተመሳሳይ መስክ የሚሰጥ የሙያ አገልግሎት፤”

6. ከአዋጁ አንቀጽ 6 ንዑስ አንቀጽ 5 ቀጥሎ የሚከተለው አዲስ ንዑስ አንቀጽ 6 ተጨምሯል፡፡

“6. በኢትዮጵያ ነዋሪ ያልሆነ ሰው በኢትዮጵያ ውስጥ መረጃዎችን በኬብል፤ በሬዲዮ፤ በኦፕቲካል ፋይበር፤ በቴሌቪዥን ማሰራጫ፤ በአነስተኛ ማሰራጫ ተርሚናል (ቪሳት)፤ የኢንተርኔት ሳተላይት ወይም በሌላ ተመሳሳይ የመገናኛ ዘዴ በማሰራጨት የሚያገኘው ገቢ፤ መረጃው የመነጨው ከኢትዮጵያ ቢሆንም ባይሆንም፤ በኢትዮጵያ የተገኘ ገቢ እንደሆነ ይቆጠራል፡፡”

7. ከአዋጁ አንቀጽ 8 ንዑስ (2) ቀጥሎ የሚከተሉት አዲስ ንዑስ አንቀጽ (3)፤ (4)፤ (5) እና (6) ተጨምረዋል፡፡

“3/ በዚህ አንቀጽ ንዑስ አንቀጽ (3) የተደነገገው ቢኖርም፤ በሠንጠረዥ ‘ሐ’ መሠረት ግብር የሚጣልበት እና ከአንድ በላይ የሥራ መስክ ገቢ የሚያገኝ ግብር ከፋይ፤ በዚህ አዋጅ እና በሌሎች ተፈጻሚነት ባላቸው ሕጎች መሠረት ለእያንዳንዱ የተለየ የሥራ መስክ የሂሳብ መዝገቦችን እና ደጋፊ መረጃዎችን በተናጠል መያዝ አለበት፡፡

4/ የዚህ አንቀጽ ንዑስ አንቀጽ 2 ቢኖርም፤ አንድ ግለሰብ ከአንድ በላይ፤

ሀ) ቀጣሪ፤ ወይም

ለ) በአንቀጽ 49 ስራ ከሚወድቅ የንግድ ስራ ገቢ በስተቀር በሰንጠረዥ ሀ፤ ለ ወይም ሐ መሰረት ግብር የሚከፈልበት ገቢ ያለው ከሆነ፤ ግብር ለመሰብሰብ ስልጣን የተሰጠው ባለስልጣን ከተለያዩ የገቢ ምንጮች የተገኘውን ታክስ የሚከፈልበት ገቢ በአንድነት ማጠቃለል ግብሩን ማስላት አለበት፡፡

5/ በዚህ አንቀጽ ንዑስ አንቀጽ 4 መሰረት ግብሩ ከተሰላ በኋላ ግብር ከፋዩ በዚሁ ገቢ ላይ ለሌላ በህግ ስልጣን ለተሰጠው አካል ግብር የከፈለ መሆኑ ከተረጋገጠ የከፈለው ታክስ ሊከፍል ከሚገባው ታክስ ጋር እንዲካካስ ይደረጋል፡፡

6/ ማናቸውም ተቀጣሪ በዚህ አንቀጽ ንዑስ አንቀጽ 3 በተመለከተው መሰረት ከተለያዩ ምንጭ ገቢ የሚያገኝ ከሆነ በመቀጠር ካገኘው ገቢው ላይ ተቀንሶ የተከፈለው ግብር የመጨረሻ አይሆንም፡፡ ስለሆነም በአዋጁ አንቀጽ 83(2) መሰረት የተጠቃለለውን ገቢውን የማስታወቅ ግዴታ አለበት፡፡”

8. የአዋጁ አንቀጽ 11 ተሰርዞ በሚከተለው አዲስ አንቀጽ 11 ተትክቷል፦

“11. በመቀጠር በሚገኝ ገቢ ላይ ተፈጻሚ የሚሆኑ መጣኔዎች

በመቀጠር በሚገኝ ወርሃዊ ገቢ ላይ ለሚጣለው ግብር ተፈጻሚ የሚሆኑት መጣኔዎች የሚከተሉት ናቸው፦

በየወሩ ከመቀጠር የሚገኝ ገቢ (ብር)	በመቀጠር በሚገኝ ገቢ ላይ ተፈጻሚ የሚሆን መጣኔ

9. ከአዋጁ አንቀጽ 12 ንዑስ አንቀጽ (4) ቀጥሎ የሚከተሉት አዲስ ንኡስ አንቀጽ (5)፣ (6) እና (7) ተጨምረዋል፡፡

“5/ የዚህ አዋጅ አንቀጽ 93 እንደተጠበቀ ሆኖ የታክሱ ባለስልጣን ከውጭ ጉዳይ ሚኒስቴር ጋር በመተባበር በአንቀጽ 93(1) የተጠቀሱት ተቋማት ውስጥ የሚሠሩ ሠራተኞች ዝርዝር እና አድራሻ ለግብር ዓላማ ለማግኘት የሚያስችል ሥርዓት ያቋቁማል፡፡

6/ የውጭ ጉዳይ ሚኒስቴር በዓለም አቀፍ ድርጅት ውስጥ ተቀጥረው የሚሠሩ ወይም በኢትዮጵያ ውስጥ በሚገኝ የውጭ መንግሥት ኤምባሲ፣ ዲፕሎማሲያዊ ሚሲዮን ወይም ሌላ የቆንስላ ተቋም ውስጥ የሚሠሩ ሠራተኞችን የሚመለከት መረጃ የመሰብሰብ እና በዚህ አንቀጽ ንዑስ አንቀጽ 5 መሠረት በሚቋቋመው ሥርዓት በሚወሰነው መንገድ እና የጊዜ ገደብ ውስጥ ይህንን መረጃ ለታክሱ ባለሥልጣን የማስተላለፍ ኃላፊነት ይኖርበታል፡፡

7/ በኢትዮጵያ ውስጥ ለውጭ ሠራተኞች ማንኛውንም ዓይነት የሥራ ፈቃድ የመስጠት ወይም የማደስ ኃላፊነት የተሰጣቸው ሁሉም የመንግሥት አካላት ፈቃድ የተሰጠ ወይም እድሳት የተደረገ ስለመሆኑ ወዲያውኑ ለታክሱ ባለሥልጣን ማሳወቅ አለባቸው፡፡ በዚህ መልኩ የሚሰጠው ማሳወቂያ የሠራተኛውን ሙሉ ስም፣ በኢትዮጵያ የሚገኘውን አድራሻቸውን፣ የአሠራራቸውን ስም፣ የሥራ ፈቃዱን ዓይነት

እና የቆይታ ጊዜ እንዲሁም በታክሱ ባለሥልጣን ሊጠየቅ የሚችል ማንኛውንም ሌላ ተገቢ መረጃን ማካተት አለበት፡፡”

10. የአዋጁ አንቀጽ 14 ንዑስ አንቀጽ (1) እና (2) ተሰርዘው በሚከተሉት አዲስ አንቀጽ (1) እና (2) ተተክተዋል፦

“14 የኪራይ ገቢ ግብር መጣኔዎች

- 1/ በድርጅት የኪራይ ገቢ ላይ ተፈጻሚ የሚሆነው የግብር መጣኔ 30% (ሁላሳ በመቶ) ነው፡፡
- 2/ በግለሰቦች የኪራይ ገቢ ላይ ተፈጻሚ የሚሆኑት መጣኔዎች የሚከተሉት ናቸው፡፡

ግብር የሚከፈልበት የኪራይ ገቢ በዓመት	የኪራይ ገቢ ግብር መጣኔ

11. የአዋጁ አንቀጽ 19 ንዑስ አንቀጽ (1) እና (2) ተሰርዘው በሚከተሉት አዲስ አንቀጽ (1) እና (2) ተተክተዋል፦

“19 በንግድ ሥራ ገቢ ላይ ተፈጻሚ የሚሆኑ መጣኔዎች

- 1/ በድርጅት ላይ ተፈጻሚ የሚሆነው የንግድ ሥራ ገቢ ግብር መጣኔ 30% (ሁላሳ በመቶ) ነው፡፡
- 2/ በግለሰብ ላይ ተፈጻሚ የሚሆኑት የንግድ ስራ ገቢ ግብር መጣኔዎች የሚከተሉት ናቸው የሚከተሉት ናቸው፡፡

ከንግድ ስራ የሚገኝ ግብር የሚከፈልበት ገቢ በአመት	የንግድ ስራ ገቢ ግብር መጣኔ

12. ከአዋጁ አንቀጽ 19 ቀጥሎ የሚከተለው አዲስ አንቀጽ 20 እና 21 ተጨምሯል።
- አዲስ አንቀጽ 20 እና 21 በመግባቱ ምክንያት በነባሩ አዋጅ ከአንቀጽ 20 ጀምሮ ያሉት ድንጋጌዎች በቅደም ተከተል ከአንቀጽ 22 በመጀመር ተሸጋሽገዋል።

“20. ከዲጂታል ይዘት ፈጠራ የሚገኝ ገቢ

- 1/ ከዲጂታል ይዘት ፈጠራ የሚገኝ ገቢ የሚከተሉትን ሁኔታዎች ካሟላ የንግድ ገቢ ተደርጎ ይወሰዳል፦
 - ሀ/ ትርፍ ለማግኘት ታስቦ በመደበኛነት የሚከናወን ከሆነ፤
 - ለ/ ፈጣሪው በሙያዊ ወይም በተደራጀ መንገድ የሚንቀሳቀስ ከሆነ፤
 - ሐ/ የንግድ መዝገቦች የሚያዙ ከሆነ ወይም ከንግድ ጋር የተያያዙ ወጪዎች የሚደረጉ ከሆነ።
- 2/ በዚህ አንቀጽ ንዑስ አንቀጽ 1 የተመለከቱት ሁኔታዎች ካልተሟሉ፣ ገቢው እንደ ሌላ ገቢ ተመድቦ በዚህ አዋጅ መሠረት ግብር ይጣልበታል።
- 3/ የታክሱ ባለሥልጣን የዲጂታል ይዘት ፈጠራ የንግድ እንቅስቃሴ መሆኑን ለመወሰን መመሪያዎች ያወጣል፤ በተለይም የገቢውን መጠን፣ የግብይቶችን ብዛት፣ የይዘቱን ዓይነት እና የንግድ ዓላማውን ከግምት ውስጥ ያስገባል።
- 4/ በኢትዮጵያ ለሚኖሩ ዲጂታል ይዘት ፈጣሪዎች ክፍያዎችን የሚያመቻች ማንኛውም የአንላይን መድረክ፣ ዓመታዊ ገቢያቸው በደንብ ከሚወሰነው ገደብ በላይ ከሆነ ለእያንዳንዱ ፈጣሪ ያገኙትን ጠቅላላ ገቢ በየዓመቱ ሪፖርት ማድረግ አለበት።

5/ በዚህ አንቀጽ ንዑስ አንቀጽ 4 መሰረት በመድረክ ሪፖርት የተደረገም ይሁን ያልተደረገ ከዲጂታል ይዘት ፈጠራ የሚገኝ ማንኛውም ገቢን በተመለከተ፣ ገቢው በደረሰው ሰው በዓመታዊ የገቢ ግብር ማስታወቂያው ላይ መገለጽ አለበት፡፡

6/ በዚህ አንቀጽ ንዑስ አንቀጽ 2 ከተወሰነው ገደብ በላይ ገቢ የሚያገኝ ዲጂታል ይዘት ፈጣሪ የግብር ከፋይ መለያ ቁጥር ማግኘት እና ሁሉንም ተፈጻሚነት ያላቸውን የግብር ግዴታዎችን መወጣት አለበት፡፡

“21. አማራጭ አነስተኛ ግብር

1/ በዚህ አዋጅ በሌሎች አንቀጾች ወይም በሌላ ማናቸውም አዋጅ የተደነገገው ቢኖርም፤ ማናቸውም ድርጅት ወይም ሰው ግብር በሚወሰንበት የግብር አመት ከሁሉም የንግድ ስራ የገቢ ምንጮች ባገኘው ትርፍ ላይ ሊከፍል የሚገባው ግብር በዚሁ የግብር አመት ካገኘው ጠቅላላ ገቢ ከ2% (ከሁለት በመቶ) በታች ከሆነ ግብር ከፋዩ በዚህ አንቀጽ ንዑስ አንቀጽ 2 በተመለከተው የማስከፈያ መጣኔ መሰረት አማራጭ አነስተኛ ግብር መክፈል አለበት፡፡

2/ በዚህ አንቀጽ መሰረት አማራጭ አነስተኛ ግብር የሚከፈለው በሚከተለው የማስከፈያ መጣኔ ይሆናል፦

ሀ) የድርጅቱ አመታዊ ጠቅላላ ገቢ 2.5%፤ ወይም

ለ) ባንኮችን በሚመለከት ከባንክ ስራ የተገኘ የተጣራ ገቢ 2.5%፤

ሐ) የኢንሹራንስ ኩባንያዎችን በሚመለከት ከህይወት እና ከህይወት ውጪ ከሆነ ኢንሹራንስ የተገኘው ጠቅላላ አረቦን 2.5%፤

መ) ዋጋቸው የተወሰነ እቃዎችን አቅራቢ ድርጅትን በሚመለከት የኮሚሽን ገቢው 2.5%፤

3/ በዚህ አንቀጽ መሰረት የሚከፈለው አማራጭ አነስተኛ ግብር በአዋጁ አንቀጽ 18 መሰረት ከሚከፈለው የንግድ ትርፍ ግብር ላይ ተቀናሽ ይደረጋል፡፡

4/ የዚህ አንቀጽ ድንጋጌ በአዋጁ አንቀጽ 49 መሰረት በጠቅላላ ገቢው ላይ ግብር በሚከፍል ግብር ከፋይ ላይ ተፈጻሚ አይሆንም፡፡

5/ በዚህ አንቀጽ መሰረት ግብር ከፋዩ የከፈለው ግብር ሊከፍል ከሚገባው የንግድ ትርፍ ላይ የሚቀነሰው በሚከተለው አኳኋን ይሆናል፦

ሀ) እስከ 15 አመታት ድረስ፤

ለ) በአዋጁ አንቀጽ 18 መሰረት ሊከፈል ከሚገባው የንግድ ትርፍ ግብር ላይ የሚቀነሰው ሂሳብ በዚህ አንቀጽ መሰረት ሊከፈል እስከሚገባው አማራጭ አነስተኛ ግብር ድረስ ሆኖ፤ በዚህ አንቀጽ ንዑስ አንቀጽ 2 መሰረት የተከፈለውን ተቀናሽ የተደረገበት የንግድ ትርፍ ግብር ሳይጨምር ይሆናል፡፡

6/ የዚህ አንቀጽ ንዑስ አንቀጽ 2 እንደተጠበቀ ሆኖ፤ የሚከተሉት ከአማራጭ አነስተኛ ግብር ነጻ ተደርገዋል፦

- ሀ) በኢሳራ ምክንያት መፍረስ ላይ ያለ ድርጅት፤ እና
- ለ) በእዳ ማሸጋሸግ ላይ ያለ ድርጅት፤

7/ የዚህ አንቀጽ ድንጋጌ በኢንቨስትመንት ማበረታቻ ህግ መሰረት የግብር እፎይታ በተሰጠው ሰው ላይም ተፈጻሚ ይሆናል። ስለሆነም አማራጭ አነስተኛው ግብር የተሰጠው ማበረታቻ ተቀንሶ ሊከፈል በሚገባው የገቢ ግብር ላይ ተፈጻሚ ይሆናል።

8/ ለዚህ አንቀጽ አፈጻጸም፦

ሀ) “አመታዊ ጠቅላላ ገቢ” ማለት በግብር አመቱ ከተከናወነ የእቃ ሽያጭ እና አገልግሎት የመስጠት ተግባር የተገኘ ጠቅላላ ገቢ ነው።

ለ) “ከባንክ ስራ የተገኘ ገቢ” ማለት ከሚከተሉት ምንጮች የተገኘ ገቢ ነው፦

- (i) ብድርን ከመሰላት የባንኩ ሃብቶች በሚገኝ ወለድ እና ተቀማጭ ሂሳብን ለመሰላት የባንኩ እዳዎች በሚከፈል ወለድ መካከል ያለው ልዩነት፤
- (ii) ግብይትን፣ ሂሳብ ማስተዳደርን እና የምክር አገልግሎትን ከመሰላት አገልግሎቶች የሚገኝን ገቢ ጨምሮ ከክፍያዎች እና ከኮሚሽኖች የሚገኝ ገቢ፤
- (iii) በፋይናንስ ሰነዶች በመገበያየት የሚገኝ ትርፍ እና የሚያጋጥም ኪሳራን ጨምሮ ከግብይት የሚገኝ የተጣራ ገቢ፤
- (iv) ለግብይት ወም ለኢንቨስትመንት አላማ ከተያዙ የፋይናንስ ሰነዶች የሚገኝ ጠቅላላ ገቢ፤ እና
- (v) አስቀድሞ ከሂሳብ መዝገብ የተሰረዙ ሂሳቦችን ከማስመለስ እና ከመሰላት የተለያዩ ገቢዎች የተገኘ የሌሎች የስራ እንቅስቃሴዎች ገቢ፤

ሐ) “የኮሚሽን ገቢ” ማለት የኮባንያውን ዋጋ በሚወስነው የመንግስት አካል ወይም ኤጀንሲ ከተፈቀደው ወጪ በላይ የተገኘ ትርፍ፤ እና

(መ) “ዋጋው የተወሰነ ድርጅት” ማለት ዋጋው በመንግስት አካል ወይም ኤጀንሲ የተወሰነ ወይም ቁጥጥር የሚደረግበት ኮባንያ ነው።

13. ከአዋጁ አንቀጽ 27 ንዑስ አንቀጽ 1 ተራ ፊደል (ነ) በተሸጋሸገው አንቀጽ 29 ንዑስ አንቀጽ 1 ተራ ፊደል (ነ) ቀጥሎ የሚከተለው አዲስ ተራ ፊደል (ኘ) ተጨምሯል፡

“ኘ. ማናቸውም ግብር ከፋይ ወደ ባንክ ሂሳብ ገቢ ከሚደረግ ቼክ፤ ወደ ባንክ ሂሳብ ገቢ ከሚደረግ የባንክ ድራፍት፤ ከአንድ የባንክ ሂሳብ ወደሌላ የባንክ ሂሳብ እና ወይም በኢትዮጵያ ብሔራዊ ባንክ ፈቃድ በተሰጣቸው የክፍያ መፈጸሚያ መንገዶች ገንዘብ ከማስተላለፍ ውጪ በአንድ ቀን ውስጥ ለአንድ ሰው ከብር 10,000 (አስር ሺህ ብር) በላይ በሆነ ጥሬ ገንዘብ የፈጸመው ወይም የፈጸማቸው ክፍያዎች፤

14. የአዋጁ አንቀጽ 37 (3) በተሸጋሸገው አንቀጽ 39 (3) ተሰርዞ በሚከተለው አዲስ ንዑስ አንቀጽ 3 ተተክቷል፤

“3/ ፈቃድ በተሰጠው ሰው ወይም በሥራ ተቋራጩ ላይ ተፈፃሚ የሚሆነው የንግድ ሥራ ገቢ ግብር በአዋጁ አንቀጽ 18 የተመካለተው የንግድ ሥራ ግብር መጣኔ ነው፡፡

15. የአዋጁ አንቀጽ 49 በተሸጋሸገው አንቀጽ 51 ተሸሮ በሚከተለው አዲስ አንቀጽ 49 በተሸጋሸገው አንቀጽ 51 ተተክቷል፦

“49. የደረጃ “ለ” ግብር ከፋዮች ግብር አከፋፈል

- 1/ በዚህ አዋጅ በሌሎች አንቀጾች ወይም በሌላ የታክስ ህግ የተደነገገው ቢኖርም የደረጃ “ለ” ግብር ከፋዮች ግብር የሚከፍሉት በጠቅላላ ገቢያቸው ላይ ይሆናል፡፡
- 2/ ግብሩ የሚጣለው እና የሚከፈለው በግብር አመቱ ውስጥ ከአቃ እና ከአገልግሎት ሽያጭ በሰበሰቡት ጠቅላላ ገቢ ላይ ነው፡፡
- 3/ በዚህ አንቀጽ መሰረት የሚከፈለው ግብር ማስከፈያ መጣኔ የሚከተለው ይሆናል፦

ግብር የሚከፈልበት አመታዊ ጠቅላላ ገቢ	መጣኔ (በመቶኛ)
0 — 100,000	2%
100,001 — 500,000	3%
500,001 — 1,000,000	5%
1,000,001 — 1,500,000	7%
1,500,001 — 2,000,001	9%

4/ የዚህ አንቀጽ ንዑስ አንቀጽ 1 ድንጋጌ ለሚከተሉት ተፈጻሚ አይሆንም፦

ሀ) የሚከተሉትን ጨምሮ የሙያ አገልግሎት ለሚሰጡ ሰዎች፦

- (1) ለሂሳብ አያያዝ ሙያ፤
- (2) ለአርኪቴክቶች፤
- (3) ለአማካሪዎች፤
- (4) ለግንባታ ስራ ተቋራጮች፤
- (5) ለመሃንዲሶች፤

(6) ለፋይናንስ ባለሙያዎች፤

(7) ለጤና ባለሙያዎች፤

(8) ለህግ ባለሙያዎች፤

ለ) ለተጨማሪ እሴት ታክስ ለተመዘገቡ ታክስ ከፋዮች፤ እና

ሐ) የሂሳብ መዝገብ በማቅረብ በጠረፃ “ሐ” መሰረት በተጣራ ታክስ የሚከፈልበት ገቢ ላይ ግብር ለመክፈል በመረጡ ታክስ ከፋዮች፤

16. የአዋጁ አንቀጽ 51 ንዑስ አንቀጽ 2 በተሸጋሸገው አንቀጽ 53 ንዑስ አንቀጽ 2 ተሰርዞ በሚከተለው አዲስ ንዑስ አንቀጽ 2 ተተክቷል፦

“2. በኢትዮጵያ ነዋሪ ያልሆኑ ሰዎች በሚከተለው የማስከፈያ መጣኔ ግብር ይከፍላሉ፦

ሀ) ለኢንሹራንስ አረቦን ወይም ሮያልቲ በጠቅላላ ገቢ ላይ 15%፤

ለ) በዲቪደንድ እና በወለድ ገቢ ላይ በጠቅላላ ገቢ ላይ 15%፤

ሐ) የአስተዳደር ወይም የቴክኒክ አገልግሎት ላይ ከጠቅላላ ገቢው 15%፤

መ) የሳተላይት ቴሌቪዥን ጨምሮ በዚህ አዋጅ አንቀጽ 6 (6) ከተዘረዘሩ አገልግሎቶች ላይ ከጠቅላላ ገቢው 15% (አስራ አምስት በመቶ)፤ (አስራ አምስት በመቶ)፤

17. የአዋጁ አንቀጽ 53 ንዑስ አንቀጽ 1 በተሸጋሸገው አንቀጽ 55 ንዑስ አንቀጽ 1 ተሰርዞ በሚከተለው አዲስ ንዑስ አንቀጽ 1 ተተክቷል፦

“(1) በኢትዮጵያ በሚካሄድ የመዝናኛ አገልግሎት ተግባር ላይ ተሳታፊ የሚሆን በኢትዮጵያ ነዋሪ ያልሆነ የመዝናኛ አገልግሎት የሚሰጥ ሰው ወይም ቡድን ከመዝናኛ አገልግሎት በሚያገኘው ጠቅላላ ገቢ ላይ የወጪ ተቀናሽ ሳይደረግ 15% ግብር ይከፍላል፡፡

18. የአዋጁ አንቀጽ 54 ንዑስ አንቀጽ 1 እና 2 በተሸጋሸገው አንቀጽ 55 ንዑስ አንቀጽ 1 እና 2 ተሰርዞ በሚከተሉት አዲስ ንዑስ አንቀጽ 1 እና 2 ተተክተዋል፦

“1) በኢትዮጵያ ነዋሪ የሆነ ሰው የሮያልቲ ገቢ ያገኘ እንደሆነ፤

ሀ) ከሮያልቲ ባገኘው ጠቅላላ ገቢ ላይ 10% (አስር በመቶ) እና

ለ) የሮያልቲ ገቢው ከስነጥበብ እና ባህላዊ ስራዎች ከሆነ 5% (አምስት በመቶ)፤

ግብር ይከፍላል፡፡

2) በኢትዮጵያ ነዋሪ ያልሆነ ሰው ኢትዮጵያ ውስጥ ባለው በቋሚነት የሚሰራ ድርጅት አማካኝነት በኢትዮጵያ ውስጥ የሮያልቲ ገቢ ያገኘ እንደሆነ በጠቅላላ የሮያልቲ ክፍያ ላይ 10%(አስር በመቶ) ግብር የመክፈል ግዴታ አለበት፡፡”

19. የአዋጁ አንቀጽ 55 (2) በተሸጋሸገው አንቀጽ 57 (2) ቀጥሎ በሚከተሉት አዲስ ንዑስ አንቀጽ 3፣ 4፣ እና 5 ተካተዋል፡፡

3/ በዚህ አንቀጽ ንዑስ አንቀጽ 1 የተደነገገው ቢኖርም አንድ ድርጅት በኢትዮጵያ ውስጥ ላቋቋመው በቋሚነት የሚሰራ ድርጅት ወይም የኩባንያዎች ቡድን አባል ለሆነ በኢትዮጵያ ውስጥ ነዋሪ ለሆነ ድርጅት የአክሲዮን ድርሻ ያከፋፈለ እንደሆነ የዚህ አዋጅ አንቀጽ 51 እና 55 ድንጋጌዎች በድርጅቱ ላይ ተፈጻሚ አይሆኑም፡፡

4/ በዚህ አንቀጽ ንዑስ አንቀጽ 2 መሰረት ከተከፋፈለው ሃብት ጋር በተያያዘ የሚፈቀድ ወይም ተቀናሽ የሚደረግ ወጪ የሌለ ሲሆን፤ ግብር ከፋዩ የተከፋፈለውን ገንዘብ ማስተካት ወይም ማካካስ ወይም ገንዘቡ በተላለፈበት አመት ይህንን ሂሳብ በግብር አመቱ የግብር ክፍያ ገቢ ውስጥ ማካተት የለበትም፡፡

5/ ለዚህ አንቀጽ አፈጻጸም “የኩባንያዎች ቡድን” ማለት አንድ ኩባንያ (ከዚህ በኋላ “ተቆጣጣሪው የቡድኑ ኩባንያ” እየተባለ የሚጠራው በቀጥታ ወይም በተዘዋዋሪ መንገድ ከአንድ በላይ በሆኑ ኩባንያዎች (ከዚህ በኋላ “በቀጥጥሩ ስር ያሉ ኩባንያዎች” ተብለው በሚጠሩት) ውስጥ 50% (ሃምሳ በመቶ) እና ከዚያ በላይ ያሉ አክሲዮኖች ያሉት እንደሆነ፡፡

20. የአዋጁ አንቀጽ 56 በተሸጋሸገው አንቀጽ 58 ተሰርዞ በሚከተለው አዲስ አንቀጽ ተተክቷል፦

“58. ወለድ

1/ በኢትዮጵያ ነዋሪ የሆነ እና የወለድ ገቢ ያገኘ ሰው

ሀ) ወለዱን ያገኘው በገንዘብ ተቋማት ገንዘቡን በቁጠባ አስቀምጦ ከሆነ በጠቅላላ የወለዱ ገቢ ላይ 5% (አምስት በመቶ) ፤

ለ) በሌላ ማናቸውም ሁኔታ ወለድ የሚያገኝ ከሆነ በጠቅላላው የወለድ ገቢ ላይ 10% ግብር ይከፍላል፡፡

2/ በኢትዮጵያ ነዋሪ ያልሆነ ሰው ኢትዮጵያ ውስጥ ባለው በቋሚነት በሚሰራ ድርጅት አማካኝነት በኢትዮጵያ ውስጥ የወለድ ገቢ ያገኘ እንደሆነ፡

ሀ) ወለዱን ያገኘው በኢትዮጵያ ነዋሪ በሆነ የገንዘብ ተቋም ገንዘቡን በቁጠባ አስቀምጦ ከሆነ በጠቅላላ የወለዱ ገቢ ላይ 5% (አምስት በመቶ)፤

ለ) በሌላ ማናቸውም ሁኔታ ወለድ የሚያገኝ ከሆነ በጠቅላላው የወለድ ገቢ ላይ 10% ግብር ይከፍላል።”

3) በኢትዮጵያ ነዋሪ ያልሆነ ሰው በኢትዮጵያ ውስጥ የወለድ ገቢ ያገኝ እንደሆነ

ሀ) ወለዱን ያገኘው በገንዘብ ተቋማት ገንዘቡን በቁጠባ አስቀምጦ ከሆነ በጠቅላላ የወለዱ ገቢ ላይ 5% (አምስት በመቶ) ፤

ለ) በሌላ ማናቸውም ሁኔታ ወለድ የሚያገኝ ከሆነ በጠቅላላው የወለድ ገቢ ላይ 10% ግብር ይከፍላል።

4) በዚህ አንቀጽ የተደነገገው ቢኖርም አንድ የፋይናንስ ተቋም በሌላ የፋይናንስ ተቋም ገንዘብ በማስቀመጥ ወይም በሌላ ተያያዥ አገልግሎት የሚያገኘው ወለድ በንግድ ሥራ ገቢ ግብር በተደነገገው መሰረት ግብር የሚከፈልበት ይሆናል

21. የአዋጁ አንቀጽ 59 ንዑስ አንቀጽ (2) እና (7) በተሸጋሸገው አንቀጽ 61 ንዑስ አንቀጽ (2) እና (7) ተሰርዘው በሚከተሉት አዲስ ንዑስ አንቀጽ (2) እና (7) ተተክተዋል፦

“(2) በዚህ አንቀጽ ንዑስ አንቀጽ 9(1) መሰረት በሚከፈለው ግብር ላይ ተፈጻሚ የሚሆነው መጣኔ 15% (አስራ አምስት በመቶ) ይሆናል።

(7) ለዚህ አንቀጽ አፈጻጸም፦ “የማይንቀሳቅስ ሃብት” ህንጻው ከመተላለፉ በፊት ለሁለት አመታት ሙሉ ብሙሉ ለመኖሪያነት ያገለገለ ህንጻን አይጨምርም።”

22. ከአዋጁ አንቀጽ 59 በተሸጋሸገው አንቀጽ 61 ቀጥሎ የሚከተለው አዲስ አንቀጽ 62 ተካቷል፦

“62. በባህር ባዶ የሚፈጸም ቀጥተኛ ያልሆነ ዝውውር

1/ የማናቸውም ሰው ወይም ድርጅት ታክስ የሚከፈልበት ገቢ፤ ገቢው ከተገኘበት ቀን በፊት ባለው የ365 ቀናት ጊዜ ውስጥ በቀጥታ ወይም በተዘዋዋሪ መንገድ አንድ ወይም ከአንድ በላይ በሆኑ የተሳሰሩ ኩባንያዎች አማካኝነት በኢትዮጵያ ውስጥ ከሚገኝ የማይንቀሳቅስ ንብረት ወይም ሌላ ማናቸውም ንብረት ጋር የተያያዘውን አክሲዮን ወይም የአባልነት መብት ዋጋ ከ20% በላይ በመሸጥ የተገኘውን ገቢ ይጨምራል።

2/ ለዚህ አንቀጽ ንዑስ አንቀጽ 1 አፈጻጸም ታክስ በሚከፈልበት ገቢ ውስጥ የሚጠቃለል ጥቅም ነው የሚባለው፦

(ሀ) ጥቅሙ ከመገኘቱ በፊት በነበረው የ365 ቀን ጊዜ ውስጥ ከተሸጠው አክሲዮን ወይም ሌላ ጥቅም ዋጋ ውስጥ ከ50 በመቶ በላይ በቀጥታ ወይም በተዘዋዋሪ መንገድ ኢትዮጵያ ውስጥ ካለ የማይንቀሳቅስ ወይም ሌላ ማናቸውም ንብረት ጋር የተገኘው ጥቅም ሙሉ በሙሉ፤ ወይም

(ለ) በሌላ ማናቸውም ሁኔታ በሚከተለው ቀመር መሰረት ተሰልቶ የሚገኘው ጥቅም፦

ሀxለ/ሐ

ለዚህ ቀመር አፈጻጸም፦

ሀ - የተገኘው ጥቅም የገንዘብ መጠን፤

ለ - በኢትዮጵያ ውስጥ ከሚገኘው የማይንቀሳቀስ ንብረት ወይም ሌላ ማናቸውም ንብረት ጋር የተያያዘ አክሲዮን ወይም ሌላ ጥቅም ዋጋ፤ እና

ሐ - የጥቅሙ ጠቅላላ ዋጋ፤

- 3/ በዚህ አንቀጽ ንዑስ አንቀጽ 1 እና 2 መሰረት ግብር የሚከፈልበት ገቢ ያለው በኢትዮጵያ ነዋሪ የሆነ ወይም ነዋሪ ያልሆነ ሰው ያገኘው ወይም ያስተላለፈው ንብረት በኢትዮጵያ ውስጥ እንደሆነ እና ጥቅሙም የተገኘው ምንጩ ከኢትዮጵያ ገቢ እንደሆነ ተቆጥሮ በዚህ አዋጅ አንቀጽ 59 መሰረት ግብር ይከፈልበታል።
- 4/ በኢትዮጵያ ነዋሪ የሆነ ድርጅት በዚህ አንቀጽ ንዑስ አንቀጽ 1 እና 2 መሰረት ግብር የሚከፈልበትን በኢትዮጵያ ነዋሪ ያልሆነ ሰው ወይም ድርጅት ያስተላለፈ ወይም የማስተላለፉን ተግባር ያመቻቸ እንደሆነ ግብሩ በሌላ ሰው ካልተከፈለ እንደወኪል ተቆጥሮ በአዋጁ አንቀጽ 59 የተመለከተውን ታክስ እንዲከፍል ይገደዳል።
- 5/ በዚህ አንቀጽ ንዑስ አንቀጽ 1 እና 4 የተመለከተውን ንብረት ያስተላለፈ ሰው ወይም ድርጅት በዚህ አዋጅ አንቀጽ 83 መሰረት ለታክሱ ባለስልጣን ያስተላለፈው ንብረት የገቢ ማስታወቂያ ማቅረብ አለበት።
- 6/ በዚህ አንቀጽ መሰረት ለታክሱ ባለስልጣን ያስተላለፈው ንብረት ማስታወቂያ የማቅረብ ግዴታውን ያልተወጣ ሰው ወይም ድርጅት በታክስ አስተዳደር አዋጅ በተደነገገው መሰረት ይቀጣል።

23. የአዋጁ አንቀጽ 61 ንዑስ አንቀጽ 1 በተሸጋሸገው አንቀጽ 64 ንዑስ አንቀጽ 1 ቀጥሎ የሚከተሉት ንዑስ አንቀጽ 2 እና 3 ተጨምረዋል።

2) ለዚህ ድንጋጌ ዓላማ ያልተከፋፈለ ትርፍ የኩባንያው የሒሳብ ዓመት ካለቀ በኋላ ባሉት አስራ ሁለት (12) ወራት ውስጥ ለባለአክሲዮኖች ያልተከፋፈለ ወይም የኩባንያውን ካፒታል ለመጨመር ያልዋለ፤ ወይም በኩባንያው አክሲዮን ለመግዛት ያመለከቱ ባለአክሲዮኖች የአክሲዮን ዋጋን ለመክፈል ያልዋለ የተጣራ ትርፍ፤ ወይም በቋሚ የንግድ ቦታ በኩል ንግድ ለሚያካሂድ የውጭ አገር ኩባንያ ያልተላከ ትርፍን ያካትታል።

3) ሚኒስቴሩ በሚያወጣው መመሪያ የሚወሰኑ ዝርዝር ሁኔታዎች እንደተጠበቁ ሆነው፤ አንድ ኩባንያ ትርፉን መልሶ ኢንቨስት እንዳደረገ የሚታሰበው፤ የተጣራ

ትርፍን ያህል የባለአክሲዮኖችን ድርሻ እና የኩባንያውን ካፒታል ሲጨምር ነው፤ ወይም የተጣራ ትርፉን ባለአክሲዮኖች ለአመለከቱት አክሲዮን ያልተከፈለውን ቀሪ ሂሳብ ለመክፈል ሲጠቀምበት ነው።

24. የአዋጁ አንቀጽ 62 ንዑስ አንቀጽ 1 በተሸጋሸገው አንቀጽ 65 ንዑስ አንቀጽ 1 ተሰርዞ በሚከተለው አዲስ አንቀጽ (1) ተተክቷል፦

“(1) በኢትዮጵያ ውስጥ በቋሚነት በሚሰራ ድርጅት አማካኝነት የንግድ ስራ የሚያከናውን በኢትዮጵያ ነዋሪ ያልሆነ ሰው በኢትዮጵያ ውስጥ ካለው በቋሚነት ከሚሰራ ድርጅት የሚላክለት ትርፍ ላይ 15% (አስራ አምስት በመቶ) ግብር የመክፈል ግዴታ አለበት።

25. ከአዋጁ አንቀጽ 65 ንዑስ አንቀጽ (1) (ከ) በተሸጋሸገው አንቀጽ 68 ንዑስ አንቀጽ 1 (ከ) ቀጥሎ የሚከተሉት ተራ ፊደል (ነ)፤(ኘ)፤ (ከ)፤(ወ) ተጨምረዋል፦

“(1) (ነ) የኢትዮጵያ የተቀማጭ ገንዘብ ፈንድ የሚሰበስበው አረቦን፤

(ኘ) በስራ ላይ ያሉ ኩባንያዎች አዲስ ከሚያወጡት አክሲዮን የሚገኝ የካፒታል ዋጋ እድገት ጥቅም (ፕሪሚየም)፤

(አ) ማናቸውም ኩባንያ በኩባንያው ውስጥ በቀጥታ ወይም በተዘዋዋሪ መንገድ ከአስራ ሁለት ነጥብ አምስት በመቶ (12.5%) ያላነሰ ድምጽ የመስጠት መብት እና የኩባንያውን ውሳኔዎች የመቆጣጠር መብት ላለው በኢትዮጵያ ነዋሪ ለሆነ ኩባንያ የሚፈጽመው የአክሲዮን ትርፍ ድርሻ ክፍያ፤”

26. ከአዋጁ አንቀጽ 77 በተሸጋሸገው አንቀጽ 80 ቀጥሎ የሚከተለው አዲስ አንቀጽ 80 ተጨምሯል፤

“80. ክፍያ የሚፈጸምባቸው ዘዴዎች

1/ ማናቸውም ግብር ከፋይ ወደባንክ ሂሳብ ገቢ በሚደረግ ቼክ፤ ወደባንክ ሂሳብ ገቢ በሚደረግ የባንክ ድራፍት፤ ከባንክ ሂሳብ ወደባንክ ሂሳብ ገንዘብ በማስተላለፍ ወይም በኢትዮጵያ ብሔራዊ ባንክ ፈቃድ በተሰጣቸው የክፍያ መፈጸሚያ መንገዶች እና በገንዘብ ሚኒስቴር በሚወጣ መመሪያ በሚወሰን በሌላ የኤሌክትሮኒክ ዘዴ ካልሆነ በስተቀር ከዚህ በታች ለተዘረዘሩት ግብይቶች ከብር 10,000 (አስር ሺህ ብር) በላይ የሆነ ጥሬ ገንዘብ መቀበል አይችልም።

ሀ) በአንድ ቀን ውስጥ ከአንድ ሰው ጋር በተደረገ ጠቅላላ ግብይት፤ ወይም

ለ) ከአንድ ግብይት ጋር በተያያዘ የሚፈጸም ክፍያ፤ ወይም

ሐ) ከአንድ ሰው ጋር ከተፈጸመ አንድ ግብይት ወይም ተግባር ጋር የተያያዘ ክፍያ፤

2/ በዚህ አንቀጽ ንዑስ አንቀጽ (1) የተደነገገው በሚከተሉት ላይ ተፈጻሚ አይሆንም፤

ሀ) በመንግስት መስሪያ ቤቶች፤ በመንግስት የልማት ድርጅቶች፤ በባንኮች እና በማይክሮ ፋይናንስ ድርጅቶች፤

ለ) የገንዘብ ሚኒስቴር በሚያወጣው መመሪያ የሚዘረዘሩ ሰዎች ወይም ድርጅቶች ወይም የተለዩ ግብይቶች፤

3/ በዚህ አንቀጽ አፈጻጸም “ግብይት” ማለት ግብር የመክፈል ግዴታ የተጣለበት ሰው የሚያከናውነው በዚህ አዋጅ መሰረት ግብር የሚከፈልበት የስራ እንቅስቃሴ ነው፡፡

4/ የገንዘብ ሚኒስቴር በዚህ አንቀጽ ንዑስ አንቀጽ 1 የተመለከተውን የገንዘብ መጠን ከፍ ሊያደርግ ይችላል፡፡”

27. ከአዋጁ አንቀጽ 83 በተሸጋሸገው አንቀጽ 87 ቀጥሎ የሚከተለው አዲስ አንቀጽ 88 ተጨምሯል፤

“88. አስተዳደራዊ መቀጫ

በዚህ አዋጅ አንቀጽ 78 የተደነገገውን በመተላለፍ በአንቀጹ ከተመለከተው መጠን በላይ በጥሬ ገንዘብ ክፍያ የተቀበለ ግብር ከፋይ በብልጫ የተቀበለውን ገንዘብ እጥፍ አስተዳደራዊ ቅጣት ይቀጣል፡፡

28. ከአዋጁ አንቀጽ 91 በተሸጋሸገው አንቀጽ 94 ቀጥሎ የሚከተሉት አዲስ አንቀጽ 95 እና 96 ተጨምሯል፤

95. የገቢ ግብር ማበረታቻ እና በሌሎች ሕጎች የተሰጡ የገቢ ግብር ነፃ መብቶች አፈፃፀም

- 1) በኢንቨስትመንት ሕጉ መሰረት ኢንቨስትመንት ፈቃድ የተሰጣቸው ኢንቨስተሮች ሊሰጣቸው የሚገባው የገቢ ግብር ማበረታቻ በሚኒስትሮች ምክር ቤት በሚያወጣው ደንብ በሚወሰነው አግባብ መሆን አለበት።
- 2) በዚህ አዋጅ ከተቀመጡት ከገቢ ግብር ነፃ የመሆን መብቶች ውጭ በሌሎች አዋጆች፣ ደንቦች፣ እና መመሪያዎች መሰረት ማንኛውም የገቢ ግብር ነፃ የመሆን መብቶች በዚህ አዋጅ መሰረት ተሽረዋል።

29. ከአዋጁ አንቀጽ 100 ንዑስ አንቀጽ 1(ሐ) በተሸጋሸገው አንቀጽ 106 ንዑስ አንቀጽ 1(ሐ) ቀጥሎ የሚከተለው አዲስ ንዑስ አንቀጽ 1(መ) ተጨምሯል፤

መ/ የተርን አቨር ታክስ አዋጅ ቁጥር 308/1995 እና ማሻሻያዎቹ፤

30. ከአንቀጽ 19 ጀምሮ እስከ አንቀጽ 102 ድረስ ያሉት የአዋጁ ድንጋጌዎች እንደቅደም ተከተላቸው ከአንቀጽ 19 እስከ 107 በሚል ተስተካክለዋል።

3. አዋጁ የሚጸናበት ቀን

ይህ አዋጅ በፌዴራል ነጋሪት ጋዜጣ ታትሞ ከወጣበት ቀን ጀምሮ የጸና ይሆናል።

አዲስ አበባ _____ቀን 2017 አ.ም

ታዬ አጽቀስላሴ

የኢትዮጵያ ፌዴራዊ ዲሞክራሲያዊ ሪፐብሊክ